

atha pañcaviṁśaṁ pūraṇam

## vipralambhana-stambhana-śrī-kṛṣṇa-lambhanam

[1] atha madhukaṅṭha uvāca—tac ca gānam avadhīyatām | yathā—

vrajavidho daśāsmākam īkṣyatām  
vrajavidho daśāsmākam īkṣyatām ||1||

jayati te'dhikaṁ janmanā vrajaḥ  
śrayata indirāpy asya bhūrajaḥ |  
tad api hā'jahā nas tvam atra bho  
vayam imaḥ kathaṁ vānyatām prabho ||2||

parama-jāti-bhāg uttamam svataḥ  
śaradijam ca yat pañkajam tataḥ |  
dala-kulāvṛteḥ kānti-devatām  
harasi yad dṛśā śāsvad eva tām ||3||

katham aho vayam svacchatām itā  
bhavitum īsmahe tad-bahiḥ-sthitāḥ |  
api kila tvayā yācñayā sitāḥ  
svayam amūr vareṇāpi sanditāḥ ||4||

iti gatās tava preṣyatām punaḥ  
kim u tayā dṛśā haṁsi tās tu naḥ? |  
yad iha śastrataḥ kevalam vadhaḥ  
sphurati nākṣitas tan-matam tv adhaḥ ||5||

bahu-vidhād bhayād yat tvayāvitam  
sakala-gokulam kānanānvitam |  
tad api manmahe svāvanam yatas  
tvad-anurāgataḥ so'pi kim hataḥ? ||6||

kṛṣṇa-pālaka śrī-vrajeśvarī-  
tanuja yogya-dhīr asti naśvarī |  
iti tavātmaval lipti-riktatā  
paraga-pīḍayā bhāti tiktatā ||7||

tvam asi nānyavat ko'pi kopanaḥ  
sphurasi yat prabho viśva-gopanaḥ |

tad iha padmajābhyarthitaḥ sva-bhūḥ  
parama-sātvatād anvayād abhūḥ ||8||

iti taveśituḥ suṣṭhu yaḥ karaḥ  
prathita-samsṛter bhīti-bhīkaraḥ |  
śirasi naḥ kuru śrī-kara-grahaṁ  
tam iha nānyathā bhāvayāgraham ||9||

vrajaga-bhī-hṛtau vīra yoṣitām  
śamayasi smitenaiva roṣitām |  
tad iha nānyathā daṇḍanaṁ kuru  
prakatayānana-śrī-mahaḥ puru ||10||

yad api te padaṁ śrī-niketanam  
vṛjinajin mahā-puṇya-ketanam |  
tad api go-gaṇasyānuvartanaṁ  
viṣa-bhṛtaḥ śiro-varti-nartanam ||11||

yad adhi tat tad apy ātta-duḥsthiti  
svayam abhūt tataḥ śāntatāksitiḥ |  
ahaha tan manāg nas tu vakṣasi  
sva-viraha-jvale kiṁ na rakṣasi? ||12||

madhura-lilayā karṇa-ramyayā  
viśada-vākyayā vyakta-gamyayā |  
mukha-sugandhitāsātmyayā cirāt  
tṛṣam itā vyaṁ hanta te girā ||13||

tava kathāmṛtaṁ tapta-jīvanam  
kavibhir īditam kalmaṣārdanam |  
pravitaranti ye teṣu durjanāḥ  
sapadi naḥ kṛte jñapta-varjanāḥ ||14||

prahasitam tava preṅkhi-locanam  
viharaṇa-kramād bhāva-rocanam |  
muralikā-rutaṁ sarva-śocanam  
vipinatas tu naḥ prāṇa-mocanam ||15||

calasi yarhi vā dhenu-cāraṇe  
dalati dhīs tu nas tatra kāraṇe |  
śila-tṛṇāṅkurair yāva-sannatā  
kila bhavat-padoḥ sāsmakān gatā ||16||

ahaha jājvalaty antarāṇi naḥ  
smara nijān janān dīna-māninaḥ |

caraṇa-paṅkajaṁ hr̥dy amūḍṛśāṁ  
ramaṇa he tvayā dhīyatāṁ bhṛśam ||17||

ahaha yarhi yāsy ahni kānanam  
kuṭila-kuntalam śrīmad-ānanam |  
muhur apaśyatāṁ tarhi sa kṣaṇaḥ  
sphurati sarvadā kalpa-lakṣaṇaḥ ||18||

kim iha tac ca vā vācyatāṁ vrajen  
nimir apīha yac chapyate vraje? |  
katham aho vyaṁ tās tu gopikā  
na hi bhavāma vā tatra kopikāḥ? ||19||

vitata-gītikā-jāla-sanditāḥ  
svaka-janān atikramya cārditāḥ |  
karam itā mahāraṇya-bhṛd diśi  
cchalamayaḥ striyaḥ kas tyajen niśi? ||20||

prahasitaṁ priya prema-vīkṣaṇam  
vihasitādikaṁ valgu-lakṣaṇam |  
bṛhad uraḥ śriyo dhāma vīkṣyate  
nija-vimūḍhatāsmābhir īkṣyate ||21||

dina-laye'laka-dhvāntam ekataḥ  
prasṛta-gorajaḥ sandhyam anyataḥ |  
mukhatayā mataṁ yāminīśvaraṁ  
darśayan muhur yacchasi smaram ||22||

sva-rati-vṛddhito'nanya-kāṅkṣiṇī  
bhavati vaṁśikā yatra sākṣiṇī |  
tam adhara-dravaṁ śoka-nāśanam  
vitara vīra bhoḥ prāṇadāśanam ||23||

iti tu yat tvayā kāma-kalpanam  
kila kalābalāt tac ca kalpanam |  
vayam anārataṁ sneha-bhāvanāḥ  
katham ayāmahe jātu kāmanāḥ? ||24||

prakatātā tu te goṣṭha-vāsinām  
vr̥jina-nāśiṇī prāṇa-bhāsinām |  
vitara naḥ sakṛt tvat-spr̥hā-yujām  
yad iha sūdanam snigdha-hṛd-rujām ||25|| [rājahamśi]

[2] tad etad udgāya tad apy etad ity āhuḥ—yat te sujāta-caraṇāmburuham [BhP  
10.31.19] ity ādi |

[3] atra cedam̐ gadyam—yat kila kamalataḥ komalatā-yugalam̐ tava caraṇa-yugalam̐ stanāv anu snehataḥ samhananāyehamānās ca vyaṁ tāv atikarkaśāv iti tarkataś ca stambhamānāḥ, śanair eva tayos tad dadhīmahīti vāñchāmaḥ | tad aho, kathina-manastayā duraṭām aṭavīm anughatayati tvayi kūrpādibhis tat kim na vyathate? kintu vyathata eva, yatas tad-bhāvanā-juṣām bhavad-ekāyūṣām asmākam̐ manasi tan mañkṣu sañkrāmati | tasmāt tad aṭanam evāsmākam̐ hr̥t-pīḍā, tal-lālanam̐ eva tac-chamanam̐ iti tal-lālanam̐ eva dehīti bhāvaḥ |

[4] tad evam̐ sati—

gīter āsīd vipariṇamanam̐ tarhi tāsām vilāpas  
tasyāpy uccai ruditam̐ iti yan nādbhutam̐ tat tu tāsū |  
kṛṣṇam̐ draṣṭum̐ prabhavati balād yasya ṛṣṇātīdhr̥ṣṇak  
tasyānyasyāpy ahaha śatadhā dṛṣyate tat tad atra ||26|| [mandākrāntā]

[5] atha tathā masṛṇam̐ asṛṇikam̐ aśru nudatīṣu rudatīṣu sudatīṣu, tad-anuṣaṅgata eva tamasaḥ saṅgataḥ kramaśas tan niśamayan niśāmayan mura-śamanaḥ svaka-nayana-salila-kalilatayā nayana-lakṣeṇāpy alakṣitaḥ sahasā mahasāvṛtaḥ sarvāsām̐ madhyam̐ adhyāsītavān, ambarāvṛtatayā sva-prathām̐ āvṛtavām̐ś ca |

[6] ekā tu tatra tasya manāg āgamanādhighama-kamana-nayanāpi pūrvavad idam̐ apūrva-sphuraṇa-puraskṛtam̐ iti kevalam̐ kṛṣṇa kṛṣṇety alam̐ kala-kalatayā kalam̐ kalayāmāsa |

[7] ākarṇita-tad-varṇa-karṇās ca vara-varṇinyas tan-nirṇāyaka-svābhyarṇa-tan-nirvarṇanās tūrṇam̐ eva pūrṇatām̐ avāpuḥ |

[8] mahāghana-ghanāghana-ghana-saṅgamān nidāgha-drāghīyastayātihrasva-doghā hradinya iva | ubhayatra hi gata-prāya-jīvanatābhiprāyam̐ āgatā |

[9] tan-nirvarṇanam̐ ca, yathā—

āvis tāsū babhūva narma tad iti vyañjan viyuḥyāpi sa  
smeraḥ sañkucad anantaram̐ svam adhiyan pītāmbara-prāvṛtaḥ |  
kartum̐ sad vinayam̐ srag-am̐śu-yugalam̐ hasta-dvayenāmṛṣan  
sragvī manmatha-manmatha-sṭhitir atīśrīṇām̐ gatiḥ śrīpatiḥ ||27|| [śārdūla]

tataś ca—

priyas tyāga-vrīḍād vidadhad iva tāṭasthyam̐ abhitaḥ  
sa tābhiḥ kāntābhis tvaritataram̐ āsādi paritaḥ |  
samudraḥ sañkocam̐ samaya-kalitam̐ ced valayate  
tadā nadyaḥ sadyaś capala-gatitām̐ sannidadhati ||28|| [śikhariṇī]

[10] tatrāham̐-prathamikayā samupetāsū tāsū prathamataḥ śrī-parāśareṇa kathitā kācit, yathā—

kācid ālokya govindam  
āyāntam atiharṣitā |  
kṛṣṇa kṛṣṇeti kṛṣṇeti  
prāha nānyad udairayat ||29|| [ViP 5.13.43] iyaṁ bhadrā-nāmnī |

[11] atha śrī-bādarāyaṇinā varṇitā varṇyate—

kācit karaṁ murārāter  
ācacāra nijāñjalau |  
nava-pallava-pātrāntar  
yathā kamala-tallajam ||30|| [anuṣṭubh] eṣā candrāvalī |

tathā,

kācit tad-aṅghri-kamalam  
vyājato kucayor dadhe |  
labdha-vāñchita-niṣpattiḥ  
kurvatīva śivārcanam ||31|| [anuṣṭubh] eṣā padmā |

tathā,

kācid añjalināgrhṇāt  
tanvī tāmbula-carvitam |  
yadā tadīya-rāgasya  
pātrīvācarati sma sā ||32|| [anuṣṭubh] iyaṁ śaivyā |

tathā,

kācid dadhāra tad-bāhum  
amse candana-rūṣitam |  
yā dehataḥ snehataś ca  
vyānañja sva-samarthatām ||33|| [anuṣṭubh] seyaṁ śyāmalā vāmataḥ |

tathā,

apagamita-nimeṣā yā tu tasyāsyam abjam  
nayana-yugam alīndra-dvandvam uccair apīpyat |  
avakalitam akārṣīd rūpakam tat tad eṣā  
rasa-rasana-vibhūter jigyatus te tu yad yat ||34|| [mālinī] asau lalitā |

tathā,

tasmin kāpy avaloka-mātra-balaval lajjā-prasajjan-manā  
mīlan-netratayā vicitra-pulakā citrāyamāṇā sthitā |  
tām antar-valita-priyām prati mamāścaryam viyoga-sthiter  
madhye yogam ihāpi bhogam itavaty eṣeti yā cintyate ||35|| [śārdūla]  
eṣā khalu viśākhā |

tathā,

premā kopam prasavati vṛthāpy astram atrāsti netram  
tac ca sthānād acalam api sad vidhyad udbhāti dūram |  
vedhaś cāsau vṛṇam api vinā śrīhareḥ kleśadaḥ syād  
evam yasyāḥ kim api caritam tām imām varṇayet kaḥ? ||36|| [mandākrāntā]  
asau tu śrī-rādhā, tā etāḥ sammukhataḥ |

tathā,

kṛṣṇa-meghāgamollāsa-  
pallavad-vadana-śriyaḥ |  
sarvāś ca labdha-parvāṇaḥ  
sadyaḥ siddhāḥ punar navāḥ ||37|| [anuṣṭubh] etāḥ sarvataḥ |

atiparimiti-śobhā-bhājanam kṛṣṇa-rūpam  
nayad anupama-kāntim yauvataḥ tad vireje |  
idam upamiti-śūnyaḥ yat tu kāvyam samāptam  
sa iha na mama doṣas tadd hi tattvaḥ tathaiva ||38|| [mālinī]

[12] tad evam tāsām tasya ca parasparam parama-madana-mada-prada-vadana-nayana-  
nilaya-līlayā candra-cakora-śīlatā latāvad utphullatām gatā |

[13] tathā ca kṣaṇa-katipaye labdha-kṣaṇa-pracaye tāḥ sādaram ādāya, jala-jāta-jāta-  
samīraṇa-samīra-saraṇi-taraṇijā-taralata-taraṅga-raṅga-nibha-nīra-sanīda-tīra-  
sarasaika-saikata-pulināntaram nirvṛḍam kṛḍann eva vṛndāvana-devaḥ sevayāmāsa |

[14] tad eva khalu praśasta-bhaṅga-saṅgha-lakṣeṇa hasta-lakṣeṇa parama-dhanyayā  
svayam eva ravi-deva-kanyayā kañja-kiñjalka-piñja-latā-maṅjula-gandha-gandhavāha-  
parirabdha-komala-sitābhra-śubhra-bālukābhir atiniścita-citta-yācitam, tatra ca śārada-  
sudhākara-kara-nikara-sudhā-liptatayā dūrato'pi tamastoma-śamanam, jala-sthala-  
kusuma-samudayāmodā-moda-madita-mukhara-madhukara-madhurī-kṛtam  
urīkṛtavān |

[15] urīkṛte ca tasmin paramādeye nādeye puline, smita-vilasita-netraḥ sva-nāmnā  
sita-śata-patra-netraḥ sarvāsām arvācīna-vayasām savayasām sva-hasta-vinyasta-  
praśasta-kuṅkuma-grasta-nava-stana-vastra-vistrī-kṛta-svastikāsanas tatra stotra-  
bhaṅgī-saṅgīta-kalā-raṅga-bhūmitām avāpa sa tāpa-nodanaḥ | yathā,

ūrdhvaḥ glaur ātapatram talam anu pulinam hīra-cūrṇācitāṅgam  
śrīmat-pīṭham samantāt kusuma-vana-śatam toraṇānīva yasya |  
tam divya-svarṇa-varṇa-vraja-kulaja-ramā-rāji-vibhrāji-deham  
sneha-śrī-kāmya-geham hari-maṇi-ruciram prāṇa-nātham smarāmi ||39||  
[sragdharā]

[16] tataś ca vṛndāvana-sevikābhir vṛndā-pradhāna-kānana-devikābhiḥ parama-  
prayatna-pālya-mālya-divya-gandha-sandha-candra-candana-madhura-madhu-

madānukūla-tāmbūlādyam dadānābhir, muhūrtārdham vardhamāna-parihāsa-vilāsam  
preyasī-sahitaḥ preyān mahita-mahattayā śuśubhe |

[17] śobhamānaś ca nigūḍha-mānābhir amūbhir vraja-camūru-dṛgbhiḥ samvādam  
akṣipta |

[18] tataś ca tāsām vṛthā-parityāga-doṣa-labdha-poṣa-roṣa-mayābhiprāyakatayā jātam  
citta-śoṣam moṣam nayantīnām toṣa-prāyam vyañjayantīnām anunaya-garbha-nānā-  
vinoda-sandarbha-vārtām vartayati tasmin,

kācit karaṁ caraṇam asya parā tathorum  
anyāvalagnam aparā mṛdu mardayantī |  
antar nigūḍha-kupitā bahir accha-bhāvā  
bhrū-locana-prasṛmāra-smitam abhyuvāca ||40|| [vasantatilakā]

[19] kecid evam ca varṇayanti—

nayana-valanaiś cillī-cālair nigūḍha-mṛdu-smitair  
lalita-lapitair antar-bhaṅgair bahir valitārjavaiḥ |  
catura-manasas tasmin kṛṣṇam priyam vaśa-vartinam  
praṇaya-nayataḥ prāhuḥ pṛkta-prahelikam aṅganāḥ ||41|| [hariṇī]

[20] ayi catura-pura-purandara! prahelikā-kalikām ekām vikāśaya | yathā,

bhajanti bhajataḥ kecin nānye'nyān eva kecana |  
ubhayānś cāpare ke'pi nobhayān agatīn pare ||42|| [anuṣṭubh]

[21] śrī-kṛṣṇas tu citte tad avabudhyābhidhatte sma—

arthajñāḥ kṛta-hantāro dhārmikā dharmā-gāthinaḥ |  
vimūḍha-pūrṇa-muktās ca dayāvantaś ca te kramāt ||43|| [anuṣṭubh]

[22] tac chrutvā ca parasparam asaraṇa-cillibhir amūbhiś cillī-vallī-vellanenedam  
jñāpitam—

cāturībhir iha nas tu karṣato  
dharmā-dhāma diśataḥ samujjhataḥ |  
nirdayam punar amuṣya śiṣyate  
yena nāsmad-atiduhkham īkṣyate ||44|| [rathoddhatā]

[23] atra cāturībhiḥ iti tasyānarthajñatā, dharmā-dhāma diśataḥ ity adhārmikatā, tad-  
ubhayābhyām tad-ubhaya-rahitatā, punaḥ cāturībhiḥ iti vimūḍhatā, tābhir nas tu  
karṣataḥ iti pūrṇatā muktatā ca | tatra svakṛtānuddeśena kṛta-hantrtā ca niṣiddhā |  
tyāge cāsmad-duḥkha-vikṣaṇābhāvena nirdayatā tu śeṣiteti śiṣyati |

[24] sa tu tad evam avabudhya sva-śuddhy-avagamanāya punar uvāca—

nāhaṁ teṣāṁ sadṛg api tu mām lubdham ūhadhvam ṛddhau  
preṁṇas tām tad-viṣaya-virahaṁ hanta kṛtvāpi vaśmi |  
yuṣmān vācyāṁ kim iha mayakā māyitāvat-pratīter  
etaḍ yan me vyasanam asakṛṇ mām ca duḥkhākaroṭi ||45||

yūyāṁ hitvā nikhilam anīśāṁ kāmayaḍhve paraṁ mām  
mat-kāmyās tu prayuta-niyutaṁ prema-bhedena santi |  
tasmān na pratyupakṛti-kalāleśa-kalpaṁ vidhātum  
śaknomīti prathayata nijaiḥ sad-guṇair eva tuṣṭim ||46|| [mandākrāntā]

[25] tad evam anavadyāṁ kṛṣṇa-vadyam avadhārya—

manojñatvena na paraṁ surūpatvam ihānvabhūt |  
budhatvenāpi kṛṣṇasya sa-trṣṇo'yaṁ priyā-gaṇaḥ || 47|| [anuṣṭubh] ||

[26] tatra gīrvāṇinām ākāśataḥ parihāsavāṇīyam—

rucim anu kuṭilākṣiṇām stutim anu jihmaṁ bruvāṇānām |  
mādhava gopa-vadhūnām guṇataḥ kasmān mudam tanuṣe ||48|| [upagīti]

sa eko jayatān māna-mātaṅgo vraja-subhruvām |  
hariṇā nirjitasyāpi yasya vīryād bibhīyate ||49|| [anuṣṭubh] ||

[27] atha samāpanam—

vaidagdhi-digdha-buddhiddhaḥ so'yaṁ rādhe sakhā tava |  
alambhūṣṇum tatra mene yas tvām tuṣṇīm sthitām api ||50|| [anuṣṭubh]

iti śrī-śrī-gopāla-campūm anu  
vipralambhana-stambhana-śrī-kṛṣṇa-lambhanam nāma  
pañcaviṁśaṁ pūraṇam  
||25||